



இன்றைய செய்தி நாளைய வரலாறு

முரசொலி

நிறுவனர் : கலைஞர் மு. கருணாநிதி

வியாழக்கிழமை 22-05-2025

பழனிசாமியை தீர்ப்பு கூடவில்லையா?

பொள்ளாச்சி பாலியல் வழக்கின் தீர்ப்பை தி.மு.க. ஏன் சொந்தம் கொண்டாட வேண்டும் என்று கேட்டிருக்கிறார் எடப்பாடி பழனிசாமி. தி.மு.க. இப்பிரச்சினையைக் கையில் எடுக்கவில்லை என்றால், குற்றவாளிகளும் கைதாகி இருக்க மாட்டார்கள், வழக்கும் முறையாக நடந்திருக்காது என்பதை மனச்சாட்சி உள்ள அனைவரும் அறிவார்கள். பழனிசாமியின் அ.தி.மு.க. ஆட்சி இந்த வழக்கை மொத்தமாக மறைக்கப் பார்த்தது.

2019 பிப்ரவரி மாதம் 25 ஆம் தேதி மூன்று பேரைக் கைது செய்து, வழக்கை முடித்து விட அ.தி.மு.க. ஆட்சி திட்டமிட்டது. “இந்த விவகாரம் பற்றி இதுவரை முதலமைச்சர் பழனிசாமி ஏன் வாயைத் திறக்கவில்லை?” என்று தி.மு.க. தலைவர் மு.க.ஸ்டாலின் அவர்கள் மார்ச் 13 ஆம் தேதி அறிக்கை வெளியிட்டார்கள்.

“கைதானவர்கள் மீது குண்டர் சட்டம் பாய்வதாக அறிவித்த சில மணி நேரத்தில் சி.பி.சி.ஐ.டி. விசாரணைக்கு மாற்றப்படுவதாக ஏன் அறிவிக்க வேண்டும். அடுத்த சில மணி நேரத்தில் சி.பி.ஐ. விசாரணைக்கு ஏன் பரிந்துரை செய்ய வேண்டும்? ஒரே ஒரு எப்.ஐ.ஆர். போட்டுவிட்டு, அவர்கள் மீது குண்டர் சட்டமும் போடுவது, சட்டரீதியாக சில மாதங்கள் கழித்து தப்பிப்பதற்கு அரசு வழிவகுத்தித் தருவது ஆகும். உடனே விரைவு நீதிமன்ற விசாரணைக்கு உட்படுத்த வேண்டும்” என்று தி.மு.க. தலைவர் தனது அறிக்கையில் குறிப்பிட்டார்கள்.

தி.மு.க. தலைவர் சொன்னது போலவே, இந்த குற்றவாளிகள் 3.11.2019 அன்று குண்டர் சட்டத்தில் இருந்து விடுவிக்கப்பட்டார்கள். இந்த டைசனத்தில் தான் வழக்கை நடத்தியது அ.தி.மு.க. ஆட்சி.

குற்றவாளிகளைக் காப்பாற்ற அ.தி.மு.க. ஆட்சி முயற்சிப்பதைக் கண்டித்து மார்ச் 12 ஆம் தேதி பொள்ளாச்சியில் தி.மு.க. மகளிரணி சார்பில் கண்டன ஆர்ப்பாட்டம் நடத்தப்பட்டது. மகளிரணி செயலாளர் கனிமொழி கலந்துகொண்டு உரையாற்றினார். இந்த ஆர்ப்பாட்டத்துக்கு அ.தி.மு.க. அனுமதி தரவில்லை. தடையை மீறி போராட்டம் நடத்தியதாக கனிமொழி உள்ளிட்ட தி.மு.க.வினரை கைது செய்தது அ.தி.மு.க. அரசு.

‘பொள்ளாச்சி பாலியல் வன்முறையும் அ.இ.அ.தி.மு.க.வின் அறனும்’ என்ற தலைப்பில் மார்ச் 14 அன்று ‘முரசொலி’ நாளிதழில் தலையங்கம் தீட்டப்பட்டது. ‘இந்த விவகாரத்தில் அரசியல்வாதிகளின் தலையீடு இல்லை’ என்று எஸ்.பி.பாண்டியராஜனை வைத்து பேட்டி தர வைத்தார்கள். ‘இதில் அ.தி.மு.க. மீது தி.மு.க. பழிபோடுகிறது. இந்த விவகாரத்தையே தி.மு.க. தான் தூண்டுகிறது’ என்று அன்றைய துணை சபாநாயகர் பொள்ளாச்சி ஜெயராமன் பேட்டி கொடுத்தார்.

காவல் துறை வெளியிட்ட முதல் தகவல் அறிக்கையில், பாதிக்கப்பட்ட பெண்களின் பெயர்கள் இருந்தது. இதனைக் கண்டித்து மார்ச் 14 அன்று தி.மு.க. தலைவர் வெளியிட்ட அறிக்கையில், “இது அப்பட்டமான விதிமீறல் ஆகும். பாதிக்கப்பட்ட பெண்கள் யாரும் இனி புகார் தராமல் இருப்பதற்காக விடப்படும் மறைமுக அச்சுறுத்தல் இது. குற்றவாளிகளைக் காப்பாற்ற தனது கபட நாடகத்தை தொடர்கிறது ஆளும் தரப்பு” என்று குற்றம் சாட்டினார்.

தனியார் தொலைக்காட்சிக்கு பேட்டி அளித்த பொள்ளாச்சி ஜெயராமன், தனது ஆத்திரத்தை தி.மு.க. தலைவர் மீது பாய்ச்சினார். எனவே தி.மு.க. தலைவர் சார்பாக பொள்ளாச்சி ஜெயராமனுக்கு வழக்கறிஞர் நோட்டீஸ் மார்ச் 14 அன்று அனுப்பி வைக்கப்பட்டது.

மார்ச் 14 அன்று அ.தி.மு.க. அரசைக் கண்டித்து தமிழ்நாடு முழுவதும் மாணவ, மாணவியர் போராட்டம் நடத்தினார்கள். அன்றைய தினம் அப்போதைய முதலமைச்சர் எடப்பாடி பழனிசாமியின் இல்லத்தை மகளிர் அமைப்பினர் முற்றுகையிட்டு போராட்டம் நடத்தினார்கள். ‘தமிழ்நாட்டுப் பெண்களுக்கு பாதுகாப்பு இல்லை. பழனிசாமியே பதவி விலகு’ என்று அவர்கள் முழக்கமிட்டார்கள். அன்றைய தினம் பொள்ளாச்சியில் அ.தி.மு.க. பிரமுகர் ‘பார்’ நாகராஜன் (பொள்ளாச்சி 34 ஆவது வார்டு ஜெ.பேரவை கிளைச் செயலாளர்) என்பவரின் ‘பார்’ பொதுமக்களால் அடித்து நொறுக்கப்பட்டது. இவர்தான் புகார் கொடுத்த பெண்களின் உறவினர்களை தாக்கியவர்.

எஸ்.பி.பாண்டியராஜனை மீண்டும் பேட்டி கொடுக்க வைத்தார் பழனிசாமி. “இந்த சம்பவத்தில் வேறு நபர்களுக்கோ அரசியல் தலையீடோ இல்லை” என்று அவர் பேட்டி அளித்தார்.

மார்ச் 15 அன்று தி.மு.க. கூட்டணிக் கட்சித் தலைவர்கள் கூட்டம் சென்னையில் நடைபெற்றது. “உயர்நீதிமன்றக் கண்காணிப்பில் சி.பி.ஐ. விசாரணை தேவை. எந்த வகையிலும் பாலியல் கொடூரக் குற்றவாளிகள் தப்பி விடக் கூடாது” என்று தீர்மானம் நிறைவேற்றப்பட்டது.

ஏப்ரல் 4 அன்று பொள்ளாச்சியில் நடைபெற்ற பொதுக் கூட்டத்தில் தி.மு.க. தலைவர் மு.க.ஸ்டாலின் அவர்கள் இது பற்றி விரிவாக எடுத்துரைத்தார்கள். “பழனிசாமி ஆட்சியில் நீதி கிடைக்காது பாதிக்கப்பட்ட பெண்களுக்கு அடுத்து அமையும் தி.மு.க. ஆட்சி மூலம் நீதி கிடைக்கும்” என்று அந்தக் கூட்டத்தில் உறுதி அளித்தார் தி.மு.க. தலைவர்.

அ.தி.மு.க. ஆட்சியில் அருளானந்தம், ஹரேன்பால், பாபு ஆகியோர் காப்பாற்றப்பட்டார்கள். தொடக்கத்தில் இவர்களை அ.தி.மு.க. ஆட்சி கைது செய்யவில்லை. சி.பி.ஐ. வந்து தான் கைது செய்தது. இவர்களை சி.பி.ஐ. கைது செய்த பிறகு தான் 6.1.2021 அன்று அருளானந்தம் அ.தி.மு.க.வில் இருந்து நீக்கப்படுகிறார். (பொள்ளாச்சி அ.தி.மு.க. மாணவரணியைச் சேர்ந்தவர் இவர்.) இந்த விவகாரத்தில் அ.தி.மு.க.வைச் சேர்ந்த யாவரல்லாம் தொடர்பில் இருந்துள்ளார்கள் என்பதை ‘நக்கீரன் இதழ் (2025 மே 17-20) வெளிப்படுத்தி இருக்கிறது. இதற்குப் பிறகும் வெட்கமில்லாமல் பழனிசாமி அறிக்கைகள் எப்படி விடுகிறார்?



முதலமைச்சர் மு.க.ஸ்டாலின் அவர்கள் நேற்று (21.05.2025) தலைமைச் செயலகத்தில், பால்வளத் துறை சார்பில் பால் உற்பத்தி மற்றும் பால்பண்ணை மேம்பாட்டுத்துறை மற்றும் ஆவின் நிறுவனத்தில் பணிபுரிந்த தமிழ்நாடு அரசுப் பணியாளர் தேர்வாணையத்தின் வாயிலாக தட்டச்சர், இளநிலை செயற்பணியாளர் மற்றும் பால் அளவையாளர் நிலை|| ஆகிய பணியிடங்களுக்கு தெரிவு செய்யப்பட்ட 18 நபர்களுக்கு பணிநியமன ஆணைகளை வழங்கினார். இந்திகழ்வில், மீனவளம் – மீனவர் நலத்துறை மற்றும் கால்நடை பராமரிப்பு துறை அமைச்சர் அனிதா ஆர். இராதாகிருஷ்ணன், பால்வளத்துறை அமைச்சர் த.மனோ தங்கராஜ், தலைமைச் செயலாளர் நா.முருகானந்தம், கால்நடை பராமரிப்பு, பால்வளம், மீனவளம் மற்றும் மீனவர் நலத்துறைச் செயலாளர் மருத்துவர் ந.சுப்பையன், தமிழ்நாடு மீன்வளர்ச்சி கழகத்தின் தலைவர் என்.கௌதமன், பால் உற்பத்தி மற்றும் பால்பண்ணை மேம்பாட்டுத் துறை ஆணையர்/ஆவின் நிர்வாக இயக்குநர் ஆ.அண்ணாதுரை மற்றும் அரசு உயர் அலுவலர்கள் கலந்து கொண்டனர்.

காவல்துறை சார்பில் கருணை அடிப்படையில்

115 நபர்களுக்கு பணி நியமன ஆணைகள் !

முதல்வர் மு.க.ஸ்டாலின் வழங்கினார்!

சென்னை, மே 22- காவல்துறை சார்பில் தகவல் பதிவு உதவி யாளர் / காவல் நிலைய வரவேற்பாளர் பணிமி டங்களுக்கு கருணை அடிப்படையில் 115 நபர்களுக்கு பணிநியமன ஆணைகள் - முதலமைச்சர் மு.க.ஸ்டாலின் அவர்கள் வழங்கினார்.

தமிழ்நாடு முதலமைச்சர் மு.க.ஸ்டாலின் அவர்கள் நேற்று (21.05.2025) தலைமைச் செயலகத்தில், காவல்துறை சார்பில் பணிக்கு காலத்தில் காலமான காவலர்களின் வாரிசுதாரர்கள் 115 நபர்களுக்கு கருணை அடிப்படையில் தகவல் பதிவு உதவியாளர் / காவல் நிலைய வரவேற்பாளர் பணியிடங்களுக்கு பணி நியமன ஆணைகளை வழங்கினார்.

2021-22ஆம் ஆண்டிற்கான காவல்துறை மானியக் கோரிக்கையில், காவல் நிலையங்

ளுக்கு வரும் பொதுமக்களை இன்முகத்தோடு வரவேற்று அவர்களின் குறைகளை கனிவோடு கேட்டு உரிய நடவடிக்கை மேற்கொள்ள ஒவ்வொரு காவல் நிலையத்திலும் வரவேற்பாளர்கள் நியமிக்கப்படுவார்கள். இதற்காக பல ஆண்டுகளாக காத்திருக்கும் மறைந்த காவலர்களின் வாரிசுகள் 1132 பேருக்கு கருணை அடிப்படையில் பணிநியமனம் வழங்கப்படும் என்று தமிழ்நாடு முதலமைச்சர் அவர்கள் அறிவித்தார். அந்த அறிவிப்பிற்கிணங்க, கருணை அடிப்படையில் காவலர்களின் வாரிசுதாரர்கள் 115 நபர்களுக்கு தகவல் பதிவு உதவியாளர் / காவல் நிலைய வரவேற்பாளர் பணியிடங்களுக்கான பணிநியமன ஆணைகளை முதலமைச்சர் அவர்கள் நேற்றையதினம் வழங்கினார்.

இந்த அரசு பொறுப்பேற்ற மே 2021 முதல்

இதுவரை 41 காவல் துணை கண்காணிப்பாளர், 444 காவல் உதவி ஆய்வாளர்கள், 16,199 நிலை-II காவலர்கள், அமைச்சுப் பணியில் 472 உதவியாளர்கள், 215 இளநிலை உதவியாளர்கள், 23 தட்டச்சர்கள், 42 சுருக்கெழுத்து-தட்டச்சர்கள் ஆகிய பணியிடங்களுக்கு மொத்தம் 17,436 நபர்களுக்கு பணிநியமன ஆணைகள் வழங்கப்பட்டுள்ளன.

இந்த நிகழ்ச்சியில், தலைமைச் செயலாளர் நா.முருகானந்தம், உள், மதுவிலக்கு மற்றும் ஆயத்தீர்வைத்துறை கூடுதல் தலைமைச் செயலாளர் தீர்த் குமார், காவல்துறை தலைமை இயக்குநர் சங்கர் ஜிவால், காவல்துறை இயக்குநர் (தலைமையகம்) வினீத் தேவ் வான் கேடே, காவல்துறை தலைவர் (நலன்) திருமதி. சத்திய பிரியா ஆகியோர் கலந்து கொண்டனர்.

தரவேண்டிய ரூ.2,291 கோடி

கல்வி நிதியை வழங்கக்கோரி தமிழ்நாடு அரசு வழக்கு!

ஒன்றிய அரசுக்கு உத்தரவிடக்கோரி உச்சநீதிமன்றத்தில் தாக்கல்!

சென்னை, மே 22- தமிழ்நாட்டிற்கான கல்வி நிதி, 2 ஆயிரத்து 291 கோடி ரூபாயை உடனடியாக விடுவிக்க ஒன்றிய அரசுக்கு உத்தரவிடக்கோரி, உச்சநீதிமன்றத்தில் தமிழ்நாடு அரசு மனு தாக்கல் செய்துள்ளது. கல்வி நிதியை ஒன்றிய அரசு நிறுத்தி வைத்து சட்டவிரோதம் என்றும் அரசியலமைப்புக்கு எதிரானது என்றும் தமிழ்நாடு அரசு கூறியுள்ளது.

இட ஒதுக்கீட்டை சிதைத்து, பண்புக பண்பாட்டை தகர்த்து, சமஸ்கிருத பண்பாட்டை கட்டமைக்க முயலும் தேசியக் கல்விக் கொள்கையை ஏற்க தமிழ்நாடு அரசு மறுத்து வருகிறது. தேசிய கல்விக் கொள்கையை ஏற்காததால், தமிழ்நாட்டிற்கான கல்வி நிதியை விடுவிக்காமல் ஒன்றிய அரசு வஞ்சித்து வருகிறது. ஒன்றிய பாஜக அரசின் இந்த காழ்ப்புணர்ச்சி நடவடிக்கைக்கு, கல்வியாளர்கள் உள்ளிட்ட பல்வேறு தரப்பினரும் கடும் கண்டனம் தெரிவித்து வருகின்றனர். மாணவர்களுக்கும், ஆசிரியர்களுக்கும் தரவேண்டிய கல்வி நிதியை அரசியல் காரணங்களுக்காக விடுவிக்காமல் நிறுத்தியுள்ள ஒன்றிய அரசிற்கு எதிராக வழக்கு தொடரப்படும் என்று முதலமைச்சர் மு.க.ஸ்டாலின் அறிவித்திருந்தார்.

இந்த நிலையில் தமிழ்நாட்டிற்கான கல்வி நிதியை உடனடியாக விடுவிக்க ஒன்றிய அரசுக்கு உத்தரவிடக்கோரி உச்சநீதிமன்றத்தில் தமிழ்நாடு அரசு வழக்கு தொடர்ந்துள்ளது. தேசிய கல்விக் கொள்கையை செயல்படுத்தவில்லை எனக் கூறி, பிஎம்ஐ மற்றும் சமசுகிருதா திட்டங்களின் கீழ் தமிழ்நாட்டிற்கு தரவேண்டிய கல்வி நிதி 2 ஆயிரத்து 291 கோடி ரூபாயை ஒன்றிய அரசு நிறுத்தி வைத்திருப்பது சட்டவிரோதம் என மனுவில் குற்றம் சாட்டப்பட்டுள்ளது.

இந்த நிலையில் தமிழ்நாட்டிற்கான கல்வி நிதியை உடனடியாக விடுவிக்க ஒன்றிய அரசுக்கு உத்தரவிடக்கோரி உச்சநீதிமன்றத்தில் தமிழ்நாடு அரசு வழக்கு தொடர்ந்துள்ளது. தேசிய கல்விக் கொள்கையை செயல்படுத்தவில்லை எனக் கூறி, பிஎம்ஐ மற்றும் சமசுகிருதா திட்டங்களின் கீழ் தமிழ்நாட்டிற்கு தரவேண்டிய கல்வி நிதி 2 ஆயிரத்து 291 கோடி ரூபாயை ஒன்றிய அரசு நிறுத்தி வைத்திருப்பது சட்டவிரோதம் என மனுவில் குற்றம் சாட்டப்பட்டுள்ளது.

தமிழ்நாடு அரசின் கல்வி

திட்டம் ஏற்கனவே சிறப்பான முறையில் உள்ளது என்றும் இரு மொழி கொள்கையை தமிழ்நாடு பின்பற்றி வருகிறது என்றும் மனுவில் குறிப்பிடப்பட்டுள்ளது. தமிழ் தாய் மொழி அல்லாத மாணவர்களுக்கு மற்ற மொழிகளில் படிக்க போதிய திட்டம் செயல்படுத்தப்பட்டு வருகிறது. 2010 ஆம் ஆண்டு கொண்டுவரப்பட்ட சமச்சீர் கல்வி திட்டம் மூலம் மாநிலம் முழுவதும் சமமான பாடத்திட்டம் செயல்படுத்தப்படுகிறது. இதனால் தமிழ்நாட்டின் கல்வித்தரம் சிறப்பாக உயர்ந்துள்ளது என்று தமிழ்நாடு அரசு தெரிவித்துள்ளது.

2006 ஆம் ஆண்டு சட்டப்படி ஒன்றாம் வகுப்பு முதல் 10 ஆம் வகுப்பு வரையிலும் தமிழ் கட்டாயமாக்கப்பட்டுள்ளது. எனவே, புதிய தேசிய கல்விக் கொள்கையை தமிழ்நாட்டில் அமல்படுத்த தேவை இல்லை என்று தமிழ்நாடு அரசு தாக்கல் செய்துள்ள மனுவில் தெரிவிக்கப்பட்டுள்ளது.

ஒன்றிய அரசு தனது கல்வி கொள்கையை திணிக்க, நிதி விவகாரத்தை பயன்படுத்தக் கூடாது என்றும் இது போன்ற திணிப்பு என்பது மாநில சுயாட்சிக்கு எதிரானது என்றும் தமிழ்நாடு அரசு கூறியுள்ளது. அரசியல் சாசனம் வழங்கி

உள்ள உரிமையின் படி மாநில அரசு சொந்த கல்வி திட்டத்தை செயல்படுத்த ஒன்றிய அரசு தடையாக இருப்பது அரசியல் அமைப்புக்கு விரோதமானது என்று மனுவில் தெரிவிக்கப்பட்டது.

ஒன்றிய அரசு கல்வி நிதி வழங்காததால் 43 லட்சத்து 94 ஆயிரம் மாணவர்கள், 2 லட்சத்து 21 ஆயிரம் ஆசிரியர்கள் மற்றும் 32 ஆயிரத்து 701 இதர பணியாளர்கள் பாதிக்கப்பட்டுள்ளனர் என்று மனுவில் தெரிவிக்கப்பட்டுள்ளது. இது தொடர்பாக கடந்த பிப்ரவரி மாதம் பிரதமருக்கு முதலமைச்சர் மு.க.ஸ்டாலின் கடிதம் எழுதினார். அதற்கு ஒன்றிய

அரசு அளித்த பதில் அதிர்ச்சி அளிப்பதாக உள்ளது என்று மனுவில் தெரிவிக்கப்பட்டுள்ளது. ஒன்றிய அரசு வழங்க வேண்டிய 2 ஆயிரத்து 151 கோடியே 59 லட்சம் ரூபாய் கல்வி நிதியும், அதற்கான ஆறு சதவீத வட்டியாக 139 கோடியே 70 லட்சம் ரூபாயும் சேர்த்து மொத்தம் 2 ஆயிரத்து 291 கோடி ரூபாய் நிதியை தமிழ்நாடு அரசுக்கு வழங்க ஒன்றிய அரசுக்கு உத்தரவிட வேண்டும் என்று உச்சநீதிமன்றத்தில் தமிழ்நாடு அரசு தாக்கல் செய்துள்ள மனுவில் வலியுறுத்தப்பட்டுள்ளது. இந்த மனு விரைவில் விசாரணைக்கு வரும் எதிர்பார்க்கப்படுகிறது.



கழகத் தலைவர், முதல்வர் மு.க.ஸ்டாலின் அவர்கள் அறிவிப்புக்கு இணங்க வருகிற ஜூன் 1ஆம் தேதி மதுரை உத்தங்குடி கலைஞர் திடலில் நடைபெற உள்ள மாநில பொதுக்குழு கூட்டத்திற்கான முன்னேற்பாடு பணிகள் சிறப்பாக நடைபெற்று வரும் நிலையில் அப்பணிகளை பொதுப்பணி மற்றும் நெடுஞ்சாலைகள் துறை அமைச்சர் எ.வ.வேலு, வணிகவரி மற்றும் பதிவுத்துறை அமைச்சர் பி.மூர்த்தி, தகவல் தொழில்நுட்பம் மற்றும் டிஜிட்டல் சேவைகள் துறை அமைச்சர் பி.டி.ஆர்.பழனிவேல் தியாகராஜன் ஆகியோர் நேரில் பார்வையிட்டு ஆய்வு செய்தனர். உடன் மாநகர் மாவட்டச் செயலாளர் கோ.தளபதி எம்.எல்.ஏ. மதுரை தெற்கு மாவட்டச் செயலாளர் சேட்டபடி மு.மணிமாறன், ஆ.வெங்கடேசன் எம்.எல்.ஏ. மற்றும் கழக நிர்வாகிகள், கழகத்தினர் திரளாக பங்கேற்றனர்.